



STÓRSIGRAR

TB var millum liðini, sum leygardagin vunnu stórsigrar, tá tvøramenn í Gundadali vunnu 5-1 á teimum næstbestu hjá HB

Mynd: Álvur Haraldsen

Suðuroyarliðini og AB – og NSÍ

FÓTBÓLTUR FC Suðuroy, TB og AB kappast um tey bæði plássini til uppflyting, men samstundis liggur næstbesta manningin hjá NSÍ og blandar seg heilt har frammi

Hilmar Jan Hansen

Tvey mál frá 19 ára gamla David Asare var tað, sum skuldi til, so FC Suðuroy leygardagin vann á FC Hoyvík, ið vitjaði á Vágseiði. Longu frá byrjan var heimaliðið grammari og hevði onkrar heilt góðar kjansir, men tað var ikki fyrr enn eftir spæl í góðan hálvan tíma, at David Asare fann meskarnar fyrru ferð og legði FC Suðuroy á odda 1-0, sum eisini var hálvleiksstøðan.

Eisini í seinna hálvleiki stóð FC Suðuroy fyri tí nógva og spældi seg til fleiri málmøguleikar, men tað bragdaði bert ta einu ferðina mitt í hálvleikinum, tá Asare varð spældur leysur mitt fyri og skoraði trygt til 2-0. Samstundis kundu suðuroyingarnir fegnast um, at teir framvegis eru ósigradír í kappingini og tí eisini eiga oddasessin í 1. deild.

Hitt suðuroyarliðið, TB, var í Havn og spældi ímóti teimum næstbestu hjá HB, og tann dysturin endaði við tryggum 5-1 sigri til gestirnar, sum eisini vóru á odda 2-0 í steðginum. Málini í fyrria hálvleiki skutu Aron Sørensen og Ragnar Tausen innan fyri ein minutt, tá stutt var eftir til hálvleiks.

Mitt í seinna hálvleiki økti Tórus Mortensen til 3-0, áðrenn Pál Mohr Joensen minkaði um munin fyri HB, ið tó fekk enn tvey mál ímóti sær, tá fyrst Aron skoraði aftur og Teitur Justinussen tveir minuttir fyri tíð staðfesti 5-1 sigurin hjá TB, ið vann uppiborið og stórt sæð ongantið fekk nakað veruligt mótstær frá HB.

Fleiri stórsigrar

Millum tey fremstu liðini, ið kappast um at vinna sær uppflyting, liggur 1. deildarliðið hjá NSÍ, sum í lötuni er

nummar tvey og liggur millum FC Suðuroy og TB á stigatalvuni. Um vikuskiftið vann NSÍ 5-1 á 07 Vestur, ið enn einki stig hevur vunnið sær, men sær út til at vera beint á veg niðuraftur.

Longu í fyrria hálvleiki høvdu Árni Frederiksberg, Rógvi Højgaard og Hugues Namni lagt NSÍ á odda 3-0, og hóast Karl Jóhan Djurhuus eitt korter inn í seinna hálvleik minkaði um munin, skoraðu Andrias á Líknargøtu og Óli Hansen hvør sitt mál, so NSÍ í fimta sigrinum á rað vann 5-1.

AB, ið sum skjótast ætlar sær uppaftur í bestu mansdeildina, vann somuleiðis stórt í sínum dysti, ið var tann síðsti leygardagin. Tað endaði 5-2 til AB, tá teir næstbestu hjá EB/Streymi vitjaðu, men eitt sindur kløkkaðu gestirnir, tá teir fóru framum 2-1 stutt fyri hálvleik.

Bjartur Kjærbo Dam legði AB

framum 1-0 longu í sætta minutti, men tá lítill hálvur tími var farin, javnaði Esmar Eiðisgarð og fyra minuttir fyri steðgin legði Allan J. Hansen EB/Streym framum 2-1. Men tveir minuttir seinna varð brotspark gjørt ímóti Milan Kuljic, ið sjálvur skjeyt og skoraði til 2-2. Í seinna hálvleiki gekk næstan ein hálvur tími, uttan at nakað mál kom aftrat, men so skoraði Nicolaj Eriksen fyrst tvey og Jónas Stenberg eitt, so dysturin endaði 5-2 til argjamenn.

Skála fótar sær

Hóast tað ikki er so langt síðani, at Skála var við í kappingini um at gerast føroyameistari í bestu deildini, er nógv broytt. Liðið hevur verið niðri í triðbestu deildini og vent, og mestsum allir eru skiftir út, sum vóru við á besta mansliðnum á Skála í 2005, tá tað kundi

verið endað við einum føroyameistaraheiti, um alt gekk eftir vild síðsta kappingardagin.

Nú er Skála í ferð við at arbeiða seg uppeftir aftur, og hóast tað sá svart út at byrja við í ár, so eydnaðist leygardagin at vinna annan sigurin á rað, tá teir næstbestu hjá Vikingi vitjaðu, og Skála er í veruleikanum bara seks stig frá einum uppflytingarplássi nú.

Fyri góðari viku síðani vunnu skálamenn á útivølli 4-0 á 07 Vestur, og nú leygardagin vunnu teir so á heimavølli 3-0 á Vikingi, ið millum annað er einasta liðið, sum hevur tikið stig frá FC Suðuroy. Jákup Johansen og Niklas Poulsen skutu tvey mál í fyrria hálvleiki, og 10 minuttir fyri tíð økti Erland Berg Danielsen til 3-0.

hilmarjan@sosialurin.fo